



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1582/33 - 2009 ජනවාරි 01 වැනි බ්‍රහස්පතින්දා - 2009.01.01

(ආණ්ඩුවේ බලය පිට ප්‍රසිද්ධ කරන ලදී)

## I වැනි කොටස: (I) වැනි ඡේදය - සාමාන්‍ය

ආණ්ඩුවේ නිවේදන

අංකය : ඩී/ආර්එල්/ආර්ඊසීටී/797AY.

(357 වැනි අධිකාරය වූ) යුධ හමුදා පනත

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 44(2) වැනි ව්‍යවස්ථාව සහ (357 වැනි අධිකාරය වූ) යුධ හමුදා පනතේ 29 වැනි වගන්තිය සමඟ කියවිය යුතු යුධ හමුදා පනතේ 155 වැනි වගන්තිය යටතේ ජනාධිපති විසින් සාදන ලද නියෝග.

  
මහින්ද රාජපක්ෂ,  
ජනාධිපති.

2008 දෙසැම්බර් මස 29 වැනි දින,  
කොළඹ දී ය.

### නියෝගය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 44(2) වැනි ව්‍යවස්ථාව සහ යුධ හමුදා පනතේ 29 වැනි වගන්තිය සමඟ කියවිය යුතු යුධ හමුදා පනතේ 155 වැනි වගන්තිය යටතේ සාදන ලද 1989 ජුනි මස 15 වැනි දින හා අංක 562/11 දරන අති විශේෂ ගැසට් පත්‍රයේ පළ කරන ලද සහ කලින් කල සංශෝධිත පරිදි වූ 1981 යුධ හමුදා විශ්‍රාම වැටුප් සහ පාරිතෝෂික ව්‍යවස්ථා සංග්‍රහයේ 3 වැනි නියෝගයේ (1) වැනි ඡේදයේ (අ) අනු ඡේදයට පසු, 3(2)(අ) ලෙස පහත දැක්වෙන නියෝගය ආදේශ කිරීමෙන් ඒ ව්‍යවස්ථා සංග්‍රහය තවදුරටත් මෙයින් සංශෝධනය කරනු ලැබේ.

“3 (2) (අ)

- (1) ඉහත 3 වැනි නියෝගයේ (1) වැනි ඡේදයේ (අ) සහ (ආ) අනු ඡේදවල ඊට පටහැනිව කුමක් සඳහන් ව ඇත ද, දැනට මේජර ජනරාල් නිලයක් දරන නිලධාරියකු, එම නිලයේ ඔහුගේ සේවය දීර්ඝ කිරීමෙන් හෝ විශ්‍රාම ගන්නා අවධියේ ඔහු දැරූ නිලයට

නැවත පත් කිරීමෙන් හෝ වයස අවුරුදු පනස් පහෙන් ඔබ්බට හෝ ඒ නිලය සඳහා ඉහත කී නියෝගවලින් නියමිත කාල සීමාවෙන් ඔබ්බට හෝ ඔහුගේ සේවය තවදුරටත් ලබා ගැනීම යුධ හමුදා යහපත සඳහා අත්‍යාවශ්‍ය වන බව ජනාධිපතිවරයාගේ මතය වේ නම්, ඒ නිලධරයා එසේ සේවයේ තබා ගැනීම හෝ නැවත පත්කිරීම හෝ ජනාධිපතිවරයා විසින් කරනු ලැබිය හැකි ය.

(2) අදාළ නිලධරයාගේ සේවය දීර්ඝ කිරීමට හෝ ඔහු නැවත පත් කිරීමට හෝ පූර්වයෙන් ම අවුරුදු දහයක කාල පරිච්ඡේදය තුළ දී ඔහු නොකැළඹී සේවා වාර්තාවක් ඇතිව සහ මනා කල්කියාවෙන් යුක්ත ව සිටියේ නම් ඒ නිලධරයාගේ සේවය ජනාධිපතිවරයාගේ අභිමතය පරිදි (1) වැනි ඡේදය ප්‍රකාර තබාගනු ලැබිය හැකි ය. එසේ වුව ද, නිලධරයකුගේ සේවය ඔහුට අවුරුදු පනස්පහ සම්පූර්ණ වීමෙන් පසු මාස දොළහකට වැඩි කාලයකට හෝ එසේ සේවය දීර්ඝ කරන ලද දින නැතහොත් නැවත සේවයේ යොදවන ලද දින (යන මේ දෙකින් පසුව එළඹෙන දින) සිට මාස දොළහකට වැඩි කාලයකට හෝ තබා ගනු නොලැබිය යුතු ය.

(3) මේ නියෝගයට අනුකූලව සේවය ලබා ගෙන ඇති සෑම නිලධරයකු ම අධිසේවක තනතුරක පිහිටුවනු ලැබිය යුතු අතර, ඒ නිලධරයා ඒ තනතුරෙහි කටයුතු කිරීම නතර වූ විට ඒ තනතුරු යටපත් කරනු ලැබූ ලෙස සලකනු ලැබිය යුතු ය. ”

මේ නියෝගයේ විධිවිධාන 2009 දෙසැම්බර් මස 31 වැනි දින දක්වා බලපැවැත්වෙන්නේ ය.